



سوال

(149) کیا مزار پر نذرو نیاز چڑھانا اور قبر پر قرآن مجید پڑھنا جائز ہے

جواب

السلام علیکم ورحمۃ اللہ وبرکاتہ

کیا مزار پر نذرو نیاز چڑھانا اور قبر پر قرآن مجید پڑھنا جائز ہے یا نہیں؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

نذرو نیاز کا قبر پر چڑھانا اور اس کا کھانا حرام ہے، نواہ میوہ ہو یا کوئی اور شے۔ قرآن مجید میں ہے:

{وَمَا أَهْلٌ بِهِ لَعْنَةُ اللَّهِ}

”جو غیر اللہ کی تعظیم کے لیے نامزد کی جائے وہ حرام ہے۔“

رہا قرآن مجید پڑھنا سو اس کی دو صورتیں ہیں۔

پہلی صورت: ... ایک یہ ہے جیسے آج کل رواج ہے کہ قبر پر مجاور بن کر پڑھتے ہیں، نیز سال کے بعد عرس کرتے ہیں، دور دراز سے لوگ جمع ہوتے ہیں اور قبر پر قرآن مجید پڑھتے ہیں۔ اس کا شریعت میں کوئی ثبوت نہیں اور حدیث میں ہے:

((مَنْ أَحَدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ)) (مشکوٰۃ باب الاعتصام)

”یعنی جو شخص ہمارے دین میں نئی بات پیدا کرے جو اس سے نہیں وہ مردود ہے۔“

دوسری صورت یہ ہے کہ کوئی خاص طریق مقرر نہ کرے، بلکہ جب اتفاق پڑے عام طور پر قبروں کی زیارت کرے اور اس وقت قرآن مجید کی کوئی سورت پڑھ کر اس کا ثواب میت کو بخش دے۔ اس میں اختلاف ہے۔ امام احمد رحمہ اللہ اور امام ابو حنیفہ رحمہ اللہ وغیرہ اس کے قائل ہیں۔ امام شافعی رحمہ اللہ اور امام مالک رحمہ اللہ اس کے قائل نہیں۔ مرقاۃ شرح مشکوٰۃ میں بحوالہ شرح الصدور سیوطی رحمہ اللہ نے لکھا ہے:

((اختلف فی وصول ثواب القرآن المیت فجمهور السلف والائمة الثلاثة علی الوصول وغالفت فی ذلک امامنا الشافعی رحمہ اللہ مرقاۃ جلد نمبر ۲ ص ۳۸۲))



”یعنی میت کو قرآن مجید کا ثواب پہنچنے میں اختلاف ہے، جو رسلت اور تین امام پہنچنے کے قائل ہیں اور ہمارے امام شافعی رحمہ اللہ اس کے قائل نہیں۔“

ملا علی قاری رحمہ اللہ نے شرح فقہ اکبر میں لکھا ہے :

((اختلف العلماء فی العبادات البدنیة كالصوم والصلوة قرأة القرآن والذکر فذهب ابو حنیفہ رحمہ اللہ وجمهور السلف الی وصولها والمشور من مذهب الشافعی رحمہ اللہ و مالک عدم وصولها))

”یعنی عبادات بدنیہ کے ثواب پہنچنے میں علماء کا اختلاف ہے۔ امام ابو حنیفہ اور جمهور سلف پہنچنے کی طرف گئے ہیں۔ اور امام شافعی رحمہ اللہ اور امام مالک کے مذهب میں نہ پہنچنا مشہور ہے۔ ان عبارتوں میں امام احمد رحمہ اللہ اور امام ابو حنیفہ رحمہ اللہ اور جمهور کا مذہب ثواب کا پہنچنا بتلایا ہے۔“

امام شافعی رحمہ اللہ اور امام مالک رحمہ اللہ کا مذہب نہ پہنچنا بتلایا ہے۔ اور امام مالک رحمہ اللہ کے دو قول نقل کیے ہیں۔ پہلی عبارت میں پہنچنے کا ذکر ہے۔ دوسری میں نہ پہنچنے کا امام احمد رحمہ اللہ اور امام ابو حنیفہ رحمہ اللہ کے موافق بھی بعض احادیث آئی ہیں۔

اول حدیث :

ابو محمد سمرقندی رحمہ اللہ نے فضائل ((قل هو اللہ احد)) میں حضرت علی رضی اللہ عنہ سے مرفوع روایت کی ہے کہ جو شخص قبروں کے پاس سے گزرے اور ((قل هو اللہ احد)) گیارہ بار پڑھ کر اس کا ثواب مردوں کو بخش دے تو مردوں کی گنتی کے برابر اس کو ثواب دیا جائے گا۔

دوم حدیث :

ابو القاسم سعید بن زنجانی رحمہ اللہ نے لپنے فواید میں حضرت ابو ہریرہ رضی اللہ عنہ سے روایت کیا ہے : رسول اللہ ﷺ نے فرمایا : جو شخص قبرستان میں جائے۔ پھر سورت فاتحہ، قل هو اللہ احد، اور الباقی التکاثر پڑھ کر لے کہ یا اللہ میں نے جو تیرا کلام پڑا ہے۔ اس کا ثواب اس قبرستان کے مومن اور مسلمان مردوں کو بخش دے تو وہ مردے اللہ تعالیٰ کے پاس اس کی سفارش کریں گے۔

سوم حدیث :

عبد العزیز خلال کے شاگرد نے حضرت انس رضی اللہ عنہ سے روایت کیا ہے۔ رسول اللہ ﷺ نے فرمایا کہ جو شخص قبرستان میں داخل ہو، پھر سورت آیس پڑھے تو اللہ تعالیٰ مردوں پر تحفیفت فرماتا ہے۔ اور مردوں کی تعداد کے برابر اس کو نیکیاں ملتی ہیں۔

چارم حدیث :

قرطبی نے لپنے تذکرہ میں حضرت انس رضی اللہ عنہ سے مرفوع روایت کیا ہے کہ جب کوئی مومن آیتہ الکرسی پڑھے، اور اس کا ثواب مردوں کو بخشے تو اللہ تعالیٰ مشرق اور مغرب کی ہر قبر میں نور داخل کر دیتا ہے۔ اور ان کی خواب گاہ کو وسیع کر دیتا ہے اور پڑھنے والے کو ساٹھ نبی کا ثواب دیتا ہے۔ اور ہر میت کے مقابلہ میں اس کے واسطے دس نیکیاں لکھتا ہے۔

پنجم حدیث :

دارقطنی میں ہے : کہ ایک شخص نے کہا یا رسول اللہ ﷺ! میں لپنے ماں باپ کے ساتھ ان کی زندگی میں نیکی کیا کرتا تھا۔ ان کے مرنے کے بعد ان سے کس طرح نیکی کروں؟ آپ ﷺ نے فرمایا : مرنے کے بعد یہ نیکی ہے کہ اپنی نماز کے ساتھ ان کے واسطے بھی نماز پڑھ اور لپنے روزہ کے ساتھ ان کے لیے بھی روزہ رکھ۔

